



ஜீவ அப்பமும் ஜீவத் தண்ணீரும்

ஓய்வுநாள் விற்பகல்

இவ்வார ஆராய்ச்சிக்கு: யாத் 15:22-16:36; ஆதி 3:1-6; யாத் 17:1-7; 1கொரி 10:4; யாத் 18:1-27; 1கொரி 10:11.

மனன வசனம்: அப்பொழுது கர்த்தர் மோசேயை நோக்கி: என் கட்டளைகளையும் என் பிரமாணங்களையும் கைக்கொள்ள எந்தமட்டும் மனதில்லாதிருப்பீர்கள்? பாருங்கள், கர்த்தர் உங்களுக்கு ஓய்வுநாளை அருளினபடியால், அவர் உங்களுக்கு ஆறாம் நாளில் இரண்டுநாளுக்கு வேண்டிய ஆகாரத்தைக் கொடுக்கிறார்; ஏழாம்நாளில் உங்களில் ஒருவனும் தன் தன் ஸ்தானத்திலிருந்து புறப்படாமல், அவனவன் தன் தன் ஸ்தானத்திலே இருக்கவேண்டும் என்றார். அப்படியே ஜனங்கள் ஏழாம்நாளில் ஓய்ந்திருந்தார்கள். யாத் 16:28-30.

எகிப்தைவிட்டுக் கிளம்பியபிறகு, பயணத்திட்டம் எதுவுமின்றி, வாக்குத் தத்தேசத்தை நோக்கி இஸ்ரவேலர் சென்றார்கள். கடும் சிக்கலான நெடுந்தூரப் பாதையில் செல்லவேண்டியிருந்தது, பல்வேறு பாடங்களையும் புதிதாகக் கற்றுக்கொள்ள வேண்டியிருந்தது. தேவன் அவர்கள்மீது அக்கறைகாட்டி, வழி நடத்த ஆசைப்பட்டார்; ஆம், அவர்கள் வளருவதற்கு ஆசைப்பட்டார், ஆனால் அவர்கள் ஒழுக்கம், சுயக்கட்டுப்பாடு, தியாகம், சுயநலமின்மை, தேவனில் நம்பிக்கை, குறிப்பாக கீழ்ப்படிதல் போன்றவற்றைக் கற்றுக்கொள்ளவேண்டியிருந்தது. மோசே அவர்கள் கண்முன் இருந்த தலைவர். மக்கள் அவரை தலைவராக ஏற்றுக்கொண்டு, பின்பற்றுவதில்தான் அவர்களது வெற்றி அமைந்திருந்தது. அவர்கள் ஒன்றாக இருப்பதும், ஒரு சமுதாயமாக ஒத்துழைப்பதும், ஒருவருக்கு ஒருவர் உதவுவதும் அவசியமாக இருந்தது. பல தடைகளையும் சவால்களையும் சந்திக்க வேண்டியிருந்தது. அந்தச் சவால்களைச் சந்திக்கிற விதம், குறிப்பாக அந்தச் சவால்கள் அதிகமாகும்போது மோசேயிடம் நடந்து கொள்கிற விதம் ஆகியவற்றைச் சார்ந்தே ஆவிக்குரிய வளர்ச்சி இருந்தது.

‘ஆயிரம் மைல் பயணம் ஒரு அடியில்தான் துவங்குகிறது’ என்பது ஒரு சீனப்பழமொழி. இது அவர்கள் சூழ்நிலைக்கு பொருந்துகிறது. ஒவ்வோர் அடி எடுத்துவைக்கும்போதும் தேவ வழிகாட்டல்களை நம்பவேண்டியிருந்தது. ஆனால் அந்தப் பாடங்களை அவர்கள் எளிதாகக் கற்றுக்கொள்ளவில்லை. யார்தான் கற்றுக்கொள்கிறார்?

2025 ஆகஸ்ட் 16 வகுப்புக்காகப் படிக்கவேண்டிய பாடம்

கசப்பாயிருந்த தண்ணீர்

வேதாகமச் சம்பவங்களில், வெவ்வேறு கதாபாத்திரங்கள், நல்லவர்களோ கெட்டவர்களோ வெவ்வேறு பங்காற்றியிருக்கிறார்கள். சம்பவ விவரங்கள், இடம், நேரம், வில்லன்கள் ஆகியவற்றைக் கவனித்து வாசிக்கவேண்டும். ஆனாலும், ஒரு சம்பவத்தை வாசிக்கும்போது, அதிலுள்ள தீர்வும், பாடமும்தான் முக்கியம். இந்தச் சம்பவங்களிலும்கூட அவைதாம் முக்கியம்.

அந்தச் சம்பவங்கள் காட்டுகிறபடி, தேவனே பிரச்சினைகளைத் தீர்க்கிறவர்; சமாதானம் பண்ணுகிறவர்; ஆனாலும் மக்கள் தங்கள் அவநம்பிக்கையால் அவரது வேலையைச் சிக்கலாக்கினார்கள். எப்போதும் முறுமுறுத்துக் கொண்டும், கீழ்ப்படியாமலும் இருந்ததால், அந்த எபிரெயர்கள் கடும் சிக்கல்களை, ஏன்பெருந்துயரங்களை அனுபவித்தார்கள். மனந்திரும்பாமலும் நம்பிக்கையில்லாமலும் இருந்ததால், அநேக இன்னல்களை வருவித்துக் கொண்டார்கள்.

சிவந்த சமுத்திரத்தைக் கடந்துசென்றபிறகு, என்ன பின்னணியில் முதல் அற்புதம் செய்யப்பட்டது? யாத் 15:22-27.

தண்ணீர் பற்றாக்குறைதான் இஸ்ரவேலின் விசுவாசத்திற்கு வந்த முதல் சோதனை. கடும் குடான, கொடிய, வறண்ட வனாந்தரச் சூழலில் இருந்ததால், அவர்கள் சோதனைக்கு ஆளானது ஆச்சரியமில்லை. மூன்றுநாள் பயணம்செய்த பிறகு, தண்ணீரைப் பார்த்தார்கள், ஆனால் அது குடிப்பதற்கு ஏதுவாக இல்லை. மாரா என்றால் 'கசப்பு' என்று அர்த்தம்; அந்தத் தண்ணீர் கசப்பாக இருந்ததால், தேவன்மீதிருந்த விசுவாசம் தடுமாறியது. ஆனாலும் தேவன் மனதுருகினார், முதல் அற்புதம் ஒரு மரத்தை வைத்துச் செய்யப்பட்டது. அந்தத் தண்ணீர் மதுரமாகவும், குடிப்பதற்கு ஏதுவாகவும் மாறியதற்கு அந்த மரமல்ல, தேவன்தாம் காரணம். மக்கள் அங்கே சில முக்கிப்பாடங்களைக் கற்கவேண்டியிருந்தது: அதாவது, 1) தேவனுடைய நேரத்திற்காக பொறுமையோடு காத்திருப்பது 2) மனிதர்களுடைய ஒத்துழைப்பினால் தேவன் செயல்படுவதைப் புரிந்துகொள்வது.

ஆனால், தேவன் தங்களுக்குச் செய்திருந்த மகத்தான அற்புதங்களின் மதிப்பை உணர்ந்து, அவற்றைப் பாராட்டத் தவறியதால், இஸ்ரவேலர் அவற்றை சீக்கிரமே மறந்துவிட்டார்கள் - அந்த அற்புதங்களைக் கண்டு உணர்ச்சிப்பெருக்குடன் பின்வருமாறு பாடியது உண்மைதான்: 'கர்த்தாவே, தேவர்களில் உமக்கு ஒப்பானவர் யார்? பரிசுத்தத்தில் மகத்துவமுள்ளவரும், துதிகளில் பயப்படத் தக்கவரும், அற்புதங்களைச் செய்கிறவருமாகிய உமக்கு ஒப்பானவர் யார்?' யாத் 15:11.

அவர்கள் முறுமுறுத்தாலும்கூட, எகிப்தியர்களை வாதித்த 'வியாதிகளில் ஒன்றையும்' அவர்களுக்கு வரப்பண்ணுவதில்லை என்று தேவன் வாக்குரைத்தார். யாத் 15:26. அவர்களைப் பாதுகாக்க விரும்பினார். அவருக்கு உண்மையாக இருப்பதால் மட்டுமே அந்த வாக்குறுதியை அனுபவிக்கவிருந்தார்கள்.

உங்களுக்கு நீங்களே வருவித்துக்கொண்ட போராட்டங்கள், சோதனைகள் என்ன? நீங்கள் தேவனோடு ஒத்துழைத்தால் அவர் உங்களுக்காகச் செயல்படுவார் என்பதை அறிவதின்றிமித்தம் என்ன ஆறுதலைப் பெறலாம்?

காடைகளும் மன்னாவும்

இஸ்ரவேலரின் யாத்திரை அனுபவத்தில் அவர்கள் மீண்டும்மீண்டும் கலகத்தில் ஈடுபட்ட ஒரு சுழற்சியைக் காணலாம். கடந்தகாலத்தில் தேவன் தங்களைப் பாதுகாத்ததையும், தங்கள் பிரச்சினைகளுக்கு தீர்வுவழங்கியதையும் மறந்துபோனார்கள். தங்களுக்கு வாக்களிக்கப்பட்ட அற்புதமான எதிர்காலத்தைக் காணவிடாமல் குருடாக்க, தற்போதைய பிரச்சினைகளை அனுமதித்தார்கள். இன்றும் கூட இது தேவமக்கள்மத்தியில் காணப்படுகிற ஒரு பொதுவான பிரச்சினையாக இருக்கிறது.

இஸ்ரவேலருடைய முறுமுறுப்பிற்கு காரணம் என்ன? தொடர்ந்து நடந்தது என்ன? யாத் 16:1-36.

வேதாகமம் சொல்கிற சோதனைகள் பெரும்பாலும் உணவு சம்பந்தமாக ஏற்பட்டவைதாம். ஏதேன் தோட்டத்தில், நன்மை தீமை அறியத்தக்க விருட்சத்தின் விலக்கப்பட்ட கனியைப் புசித்ததால் விழுகை உண்டானது. ஆதி 2:16, 17; 3:1-6. இயேசுவின் வனாந்தர சோதனையில், சாத்தான் வைத்த முதல் சோதனை உணவு சம்பந்தப்பட்டது. மத் 4:3. ஏசா தன் ஒழுக்கமற்ற பசி வேட்கையால் தன் சேஷப்புத்திரபாகத்தை இழந்தான். ஆதி 25:29-34. இஸ்ரவேலரும் பெரும்பாலும் புசித்தல், குடித்தல் சம்பந்தமாகத்தான் சோதனைக்கு ஆளானார்கள். அதனால்தான் பின்வரும் சந்ததிகளுக்கு மோசே இவ்வாறு நினைவூட்டினார்:

‘மனுஷன் அப்பத்தினால் மாத்திரம் அல்ல, கர்த்தருடைய வாயிலிருந்து புறப்படுகிற ஒவ்வொரு வார்த்தையினாலும் பிழைப்பான்.’ உபா 8:3.

மன்னா என்பது பரலோக அப்பம்; இஸ்ரவேலரின் 40-வருட வனாந்தரப் பயணத்தில் அவர்களுக்கு அதைக் கொடுத்தார். தாமே சிருஷ்டிகர், சகலத்தையும் தாங்கி நடத்துகிறவர் என்பதை அந்த ஈவின்மூலம் அவர்களுக்குக் கற்பித்தார். மேலும், ஏழாம்நாள் ஓய்வுநாளை ஆசரிக்கவேண்டிய விதத்தை மன்னா என்கிற இயற்கைக்கு அப்பாற்பட்ட தெய்வீக ஏற்பாட்டின்மூலம் உணர்த்தினார்.

ஒவ்வொரு வாரமும் நான்கு அற்புதங்கள் நடந்தன: 1) ஐந்து நாட்களுக்கு, அன்றன்றைக்குரிய மன்னாவை தேவன் கொடுத்தார்; 2) வெள்ளிக்கிழமைகளில், இரண்டு மடங்கு மன்னா கொடுத்தார்; 3) வெள்ளிக்கிழமையிலிருந்து சனிக்கிழமை வரை மன்னா கெட்டுபோகவில்லை; 4) ஓய்வுநாளில் மன்னா பொழியவில்லை. மக்கள் ஓய்வுநாளை நினைவுகூரவும், அந்த நாளில் தேவ தயவை எண்ணிக் கொண்டாடவும் ஓய்வுநாள்தோறும் இந்த அற்புதத்தைச் செய்துவந்தார். ‘பாருங்கள், கர்த்தர் உங்களுக்கு ஓய்வுநாளை அருளினார்’ என்று சொன்னார்.

சாப்பிடுவது மனிதர்களுக்குப் பிடிக்கும். சாப்பிடுவது பிடிக்கிற வகையில்தான் மனிதர்கள் சிருஷ்டிக்கப்பட்டிருக்கிறார்கள். நிலத்திலிருந்து பரிபூரணமாகக் கிடைக்கிற உணவுப்பொருட்கள் (பொதுவாக நாம் சாப்பிடுபவை), நாம் சாப்பிட்டு மகிழவும், சாப்பிடுவதை இஷ்டத்துடன் சாப்பிடவும் தேவன் விரும்புவதைக் காட்டுகின்றன. ஆனாலும், உணவு, அதன் மேலுள்ள விருப்பம் என்கிற ஈவுகளை எவ்வாறு நாம் தவறாகப் பயன்படுத்த வாய்ப்புள்ளது?

கன்மலையிலிருந்து தண்ணீர்

வனாந்தரத்தில் தண்ணீர் அதிகமாகத் தேவைப்படும். மக்கள் முறுமுறுத்தார்கள்; தேவனை நம்பவில்லை. தங்களுக்கு தண்ணீர் கொடுக்க அவருக்கு விருப்பமிருக்கிறதா, திறமையிருக்கிறதா என்று கூட சோதித்தார்கள், இருந்தபோதிலும் அவர்களது பிரச்சினைகளை தேவன் தீர்த்துவைத்தார். அவநம்பிக்கையால், எகிப்துபற்றி யோசிக்க ஆரம்பித்தார்கள்.

யாத் 17:1-7இன் அனுபவத்திலிருந்து மக்கள் என்ன பாடத்தைக் கற்றிருக்க வேண்டும்?

மோசே அந்த இடத்திற்கு மாசா என்றும், மேரிபா என்றும் பேரிட்டார்; அதற்கு முறையே ‘சோதித்தல்’, ‘வாக்குவாதம் பண்ணுதல்’ என்று அர்த்தம். இஸ்ரவேலருடைய அவநம்பிக்கையின் மத்தியிலும் தேவன் அவர்களுக்கு தண்ணீர் கொடுத்தார். தேவனைச் சோதிக்கக்கூடாது, அவருடன் வாக்குவாதம் பண்ணக்கூடாது என்று இந்த இரு பெயர்களும் இஸ்ரவேலருக்கு நினைவூட்டியிருக்கும். எபி 3:7,8,15. தங்கள் மத்தியில் தேவபிரசன்னமும் தேவ வல்லமையும் அவரது அதிகாரமும் இருந்ததற்கு கண்கூடாக பல ஆதாரங்களைக் கண்டிருந்தும், தங்கள் மத்தியில் தேவபிரசன்னம் இருக்கிறதாவெனக்கேள்வி எழுப்பினார்கள்.

மோசே அந்தக் கன்மலையை அடித்தார், ஆனால் மேகஸ்தம்பத்தில் மறைவாயிருந்த தேவகுமாரன்தாம் மோசேயின் அருகே நின்று, ஜீவனைக் கொடுக்கிற தண்ணீர் புறப்பட்டு வரும்படி செய்தார். மோசேயும் மூப்பர்களும் மட்டுமல்ல, சற்றுதூரத்தில் நின்றுருந்த சபையார் அனைவருமே கர்த்தருடைய மகிமையைக் கண்டார்கள்; ஆனால் அந்த மேகம் விலக்கப்பட்டிருந்தால், அந்த மேகத்தில் வாசம்பண்ணினவரின் முழுப்பிரகாசத்தால் அவர்கள் கொல்லப்பட்டிருப்பார்கள். வாழ்க்கையின் ஓர் அடையாளம் தண்ணீர், ஏனென்றால் தண்ணீர் இன்றி உயிர் வாழ முடியாது. நம் உடலிலுள்ள ஒவ்வோர் செல்லுக்கும் தண்ணீர் தேவை. நம் உடலில் 60 சதவீதம் தண்ணீராலானது. நம் எலும்புகள்கூட பாதியளவு தண்ணீராலானதுதான். எனவே, வனாந்தரத்தில் இஸ்ரவேலருக்கு தண்ணீரைக் கொடுத்தது, தேவன் அவர்களது தேவைகளைச் சந்தித்ததற்கும், அவரை நம்பலாம் என்பதற்கும் அடையாளமாக இருந்தது.

வனாந்தரத்தில் இஸ்ரவேலருக்கு ஏற்பட்ட அனுபவம் தனித்துவமானது என்று பல நூற்றாண்டுகள் கழித்து 1கொரி 10:4இல் பவுல் எழுதினார். தேவன் தாமே அவர்களை வழிநடத்தினார்; அதுமட்டுமன்றி, அவர்களுக்கு தண்ணீர் கொடுத்தார். சங் 78:15,16. மேலும், அவர்களது பிற ஆவிக்குரிய, சரீர தேவைகளையும் சந்தித்தார். ‘அந்தக் கன்மலை கிறிஸ்துவே’ என்று பவுல் சொன்னார். அவர்களுக்கு கிறிஸ்துவே ஜீவனின் ஆதாரமாகவும், நித்திய ஜீவனைக் கொடுக்கிறவராகவும் இருந்தார். கற்பாறை திடமானதாக இருப்பதுபோல, தேவனும் தம் மக்களை திடமாக வழிநடத்தினார். அவர் தம் வாக்குறுதிகளை நிறைவேற்றுவதில் தவறுவதே இல்லை என்பதால், எவரும் அவரை நம்பலாம்.

தற்சமயம் என்னென்ன விஷயங்களில் நீங்கள் தேவனை நம்பவேண்டியுள்ளது? அவரது சித்தத்திற்கு உங்களை அர்ப்பணிக்கவும், தமக்கேற்ற நேரத்தில் அவர் செயல்படும்படி அவருக்காகக் காத்திருக்கவும் என்ன செய்யலாம்? அவ்வாறு செய்வது எப்போதுமே ஏன் எளிதாக இல்லை?

எத்திரோ

மோசேயை அவரது மாமனாகிய எத்திரோ சந்தித்தார்; அவர் ரெகுவேல் என்றும் அழைக்கப்பட்டார். யாத் 2:18. எத்திரோ தன்னுடன் மோசேயின் மனைவியாகிய சிப்போராளையும், அவர்களது இரண்டு குமாரர்களான கெர்சோமையும் எலியேசரையும் அழைத்து வந்திருந்தார். அவர்கள் வந்திருப்பதைக் கேள்விப்பட்ட மோசே, அவர்களை வரவேற்கும்படி சென்றார்.

இங்கே அத்தேசத்தின் வரலாற்றில் என்ன முக்கிய தீர்மானங்கள் செய்யப்பட்டன? யாத் 18:1-27.

இஸ்ரவேலை தேவன் அற்புதமாக விடுவித்த சம்பவங்களைக் கேள்விப்பட்டு, எத்திரோ வந்தார். 'கர்த்தர் இஸ்ரவேலினிமித்தம் பார்வோனுக்கும் எகிப்தியருக்கும் செய்த எல்லாவற்றையும், வழியிலே தங்களுக்கு நேரிட்ட எல்லா வருத்தத்தையும், கர்த்தர் தங்களை விடுவித்து இரட்சித்ததையும்' எத்திரோவுக்கு மோசே விவரித்துச் சொன்னார். யாத் 18:8.

தேவன் தம் மக்கள்மீது காண்பித்த இரக்கத்தையும், அவர்களுக்காக அசாதாரணமான விதத்தில் தலையிட்டதையும் எத்திரோ புகழ்ந்தார்:

'உங்களை எகிப்தியரின் கைக்கும் பார்வோனின் கைக்கும் தப்பிவித்து, எகிப்தியருடைய கையின் கீழிருந்த ஜனத்தை விடுவித்த கர்த்தருக்கு ஸ்தோத்திரம். கர்த்தர் எல்லாத் தேவர்களைப்பார்க்கிலும் பெரியவர் என்பதை இப்பொழுது அறிந்திருக்கிறேன்; அவர்கள் இடம்பு செய்த காரியத்தில் அவர்களை மேற்கொண்டார்'. யாத் 18:10,11.

உண்மையான தேவன் யார் என்பதற்கும், அவரால் தம் மக்களுக்கு என்ன செய்யமுடியும் என்பதற்கும், தம் மக்கள்மத்தியில் தேவன் செய்த கிரியைகள் ஒரு சாட்சியாக இருக்கவேண்டும் என்பதே தேவநோக்கம்.

எத்திரோ மெய்யான தேவனைப்பற்றி அறிந்துகொண்டார், அதேசமயம் அவரும் தேவ மக்களுக்கு சில உதவிகள் செய்தார், அதாவது, ஞானமான, பயன்மிக்க ஆலோசனையை வழங்கினார். அர்ப்பணிப்பும் உண்மையுள்ள நியாயாதிபதிகளும், ஒழுக்கமிக்க மனிதர்களும் தேவையென்றார். பின்வரும் தகுதிகளை எத்திரோ பட்டியலிடுகிறார்: 1) தேவனுக்குப் பயந்தவர்கள்; 2) நம்பிக்கைக்கு பாத்திரவான்கள்; 3) அநியாயமான ஆதாயத்தை வெறுப்பவர்கள். 4) நற்குணசாலிகள் 5) திறமையானவர்கள். இப்படிப்பட்டவர்களைத் தெரிந்துகொண்டு, அவர்களை ஆயிரம்பேருக்கு அதிபதிகளாகவும், நூறுபேருக்கு அதிபதிகளாகவும், ஐம்பதுபேருக்கு அதிபதிகளாகவும், பத்துப்பேருக்கு அதிபதிகளாகவும் ஏற்படுத்தவேண்டும். இவ்வாறு செய்தால், மோசேயின் நிர்வாகப்பணிச்சுமை குறையும், முக்கியப் பிரச்சினைகளில் அவர் கவனம் செலுத்தமுடியும். மக்களுக்கு சிறப்பான சேவைசெய்யமுடியும். எத்திரோவின் ஞானமான ஆலோசனையை மோசே ஏற்றுக்கொண்டார். யாத் 18:24. வெவ்வேறு நிர்வாகப்பணிகளுக்கு தலைவர்களை நியமித்தார். உபா 1:9-18.

அந்த முதியவரின் பேச்சை உதாசினப்படுத்தி, 'உம்முடைய வேலையைப் பாரும' என்று மோசே சொல்லியிருக்கலாம். அப்படிச் செய்யவில்லை. ஒரு எபிரேயனாக இருந்தாலும் எத்திரோவுக்குச் செவிகொடுக்க மோசே ஆயத்தமாக இருந்ததில் என்ன முக்கியப் பாடங்கள் உள்ளன?

ஜீவ அப்பமும் ஜீவத் தண்ணீரும்

இந்தச் சம்பவங்கள் எழுதப்பட்டிருப்பதற்கு பவுல் சொல்கிற காரணம் என்ன? 1கொரி 10:11.

இஸ்ரவேலருக்குச் சம்பவித்த அனைத்தும் கிறிஸ்துவைப் பின்பற்றுகிறவர்களுக்கு முன்னுதாரணங்களாகவும் எச்சரிப்புகளாகவும் இருப்பதாகவும், அதே போன்ற சிக்கல்களிலிருந்து தப்பிக்க உதவுவதாகவும் பவுல் விளக்குகிறார். அந்த முன்னுதாரணங்களிலிருந்து கற்றுக்கொள்ளலாம் என்கிறார். இவை ‘முடிவு காலத்தில்’ வாழ்கிற நமக்கு ஏற்ற அறிவுரைகளாக உள்ளன. விசுவாசிகள் ‘பலமும் அன்பும் தெளிந்த புத்தியும்’ பெற்றுப் பெலப்படுவதற்கு தேவன் தம் மக்களுக்கு பரிசுத்த ஆவியைக் கொடுக்கிறார். 2தீமோ 1:7. அப்போது அவர்கள் சரியான தீர்மானங்களைச் செய்து, அவரது போதனையின்படி நடக்கலாம். இயேசுவே புதிய ஜீவனின் ஆதாரமாக இருக்கிறார். யோவான் 14:6. அவர் மட்டுமே நாம் நம் ‘சரீரங்களைப் பரிசுத்தமும் தேவனுக்குப் பிரியமுமான ஜீவபலியாக’ ஒப்புக்கொடுக்கவும், நாம் ‘இந்தப் பிரபஞ்சத்திற்கு ஒத்த வேஷந்தரியாமல், தேவனுடைய நன்மையும் பிரியமும் பரிபூரணமுமான சித்தம் இன்னதென்று பகுத்தறியத்தக்கதாக, (நம்) மனம் புதிதாகிறதினாலே மறுரூபமாகவும்’ உதவ முடியும். ரோமர் 12:1,2.

இயேசு தம் ஊழியக்காலத்தின் பிற்பகுதியில், பழைய ஏற்பாட்டு அனுபவங்களை, குறிப்பாக மன்னாவையும் தண்ணீர் அனுபவங்களையும் உருவகங்களாகப் பயன்படுத்தி, இஸ்ரவேலரை வனாந்தரத்தின் வழியாக வழிநடத்திச் சென்றவரான தம்மைப்பற்றின சத்தியங்களைப் போதித்திருக்கிறார்.

யோவான் 4:7-15; 6:31-51 இல், கிறிஸ்தவர்களாகிய நமக்கு வெளிப்படுத்தியுள்ள சத்தியங்கள் என்ன?

தான் வேறு எங்கும் பெற்றுக்கொள்ள முடியாத ஒன்றை கிறிஸ்து கொடுப்பதை அந்தச் சமாரியப்பெண் கண்டுகொண்டாள். உள்ளான சமாதானம், சந்தோஷம், மகிழ்ச்சி ஆகியவற்றின்மீதான தாகத்தை தேவனே கொடுக்கிறார், அதனால் அவர் மட்டுமே அதில் நம்மைத் திருப்தியாக்கமுடியும். சங் 42:1,2.

பிறகு, மன்னாபற்றிப் பேசினபோது, மோசே அல்ல, தேவனே மன்னாவை மக்களுக்குக் கொடுத்ததாக தேவன் சொன்னார். ‘ஜீவ அப்பம் நானே’ என்று இயேசு சொன்னார். யோவான் 6:35. தாமே ஜீவ அப்பம் என்று இரண்டு முறை இயேசு சொன்னார். யோவான் 6:35, 41, 48.

வனாந்தரத்தில் பொழிந்த மன்னா ‘வானத்திலிருந்து அருளிய அப்பமாக’ இருந்ததுபோல (யோவான் 6:31,32), கன்மலையிலிருந்து புறப்பட்ட தண்ணீர் அவர்களது தாகத்தைத் தீர்ப்பதற்கான கிறிஸ்துவின் ஈவாக இருந்தது. தண்ணீருக்கும் அப்பத்திற்கும் இருந்த இந்த வெளிப்புற அர்த்தங்கள்தவிர, அவற்றுக்கு ஆவிக்குரிய அர்த்தமும் இருந்தது. இயேசுவே ‘ஜீவ அப்பம்’. யோவான் 6:35, 48. அவரே ‘ஜீவத்தண்ணீர்’. யோவான் 4:10, 11, 14; 7:37, 38. அவருக்குள் மட்டுமே நம் ஆவிக்குரிய தாகத்தையும் பசியையும் தீர்க்கமுடியும்.

மேலும் படிக்க:

கன்மலையிலிருந்து தண்ணீர் கிடைத்த சம்பவத்திற்குப்பிறகு அத்தேசத்தார் ஒரு புதிய சவாலை எதிர்கொண்டார்கள். யாத் 17:8-16. கொடிய, யுத்தஆயுதந்தரித்த அமலேக்கியர்கள் அவர்களைத் தாக்கினார்கள். ‘அமலேக்கியர்கள் தேவனுடைய குணத்தையோ அவரது சர்வவல்லமையையோ அறியாதவர்கள் இல்லை, ஆனால் அவருக்குப் பயப்படுவதற்குப் பதிலாக, அவரது வல்லமைக்கு எதிர்த்துநிற்கத் துணிந்தார்கள். எகிப்தியர்களுக்கு முன்பாக மோசே செய்த அற்புதங்களை அமலேக்கியர்கள் பரிசாசப்பொருளாக்கினார்கள். சுற்றிலுமிருந்த தேசத்தாரிடம் காணப்பட்ட பயத்தை ஏளனம்செய்தார்கள். எபிரெயர்களில் ஒருவரும் தப்பிவிடாதபடிக்கு அவர்களை அழிப்பதாக தங்கள் கடவுள்களுக்கு முன்பாக சபதம்செய்தார்கள், மேலும் தங்களைத் தடுத்துநிறுத்த இஸ்ரவேலின் தேவன் வல்லமையற்றவர் என்று பெருமைபாராட்டினார்கள். இஸ்ரவேலர்கள் அவர்களுக்கு ஊறுவிளைவிக்கவில்லை; அச்சுறுத்தவும் இல்லை. கோபமுகாந்தரமின்றி தாக்கவந்தார்கள். தேவனுக்கு எதிராக தங்கள் வெறுப்பையும் துணிகரத்தையும் வெளிப்படுத்தவே அவரது மக்களை அழிக்க முயன்றார்கள். அமலேக்கியர்கள் நீண்டகாலமாகவே கொடிய பாவிகளாக இருந்தார்கள். தேவன் பழிவாங்குமளவிற்கு அவர்களது பாவங்கள் தேவசந்ததியை எட்டின, ஆனாலும் அவரது இரக்கம் அவர்களை மனந்திரும்பும்படி அழைத்துக்கொண்டே இருந்தது; அந்த நிலையில், களைத்தும் பாதுகாப்பின்றியும் இருந்த இஸ்ரவேல் படையினர்மீது அமலேக்கியர்கள் தாக்குதலைத் தொடுத்தபோது, அத்தேசத்தின் அழிவு முத்திரிக்கப்பட்டது.

கலந்துரையாடக் கேள்விகள்

- 1 தேவன் தம்முடைய மக்களுக்காகச் செய்தவற்றிலிருந்து எத்திரோ எவ்வாறு மெய்யான தேவனைப்பற்றி அறிந்துகொண்டாரென நியாயியங்கள். யாத் 18:8-10. அந்த நியதி எவ்வாறு இன்றைக்கும் பொருந்தும்? உங்களிடமும் வகுப்பினரிடமும் நீங்கள் கேட்கவேண்டிய கேள்வி: நம் திருச்சபை உலகத்திற்கு எப்படிப்பட்ட சாட்சியை முன்வைக்கிறது? தேவனுடைய குணம்பற்றி உலகத்தாருக்கு நாம் என்ன சொல்லலாம்?
- 2 1கொரி 10:1-ஐ மீண்டும் வாசியங்கள். ‘பழைய ஏற்பாட்டின் தேவன் பழிவாங்குபவர்; வெறுப்பவர்; மன்னிக்காதவர், ஆனால் இயேசு அப்படியல்ல’ என்று போதிக்கிற பண்டைய பாரம்பரியக் கருத்தையும், ஏன் இன்று நிலவுகிற நம்பிக்கையையும்பற்றி இது கற்றுக்கொடுப்பது என்ன? அந்த நம்பிக்கை தவறானது என்பதை இந்த வசனம் எவ்வாறு காட்டுகிறது?
- 2 மெய்யான தேவனைப்பற்றி அறிவதற்கு அமலேக்கியர்களுக்குக் கிடைத்திருந்த வாய்ப்புபற்றி எலன் ஓய்ட் எழுதியிருப்பதை மீண்டும் மேலே வாசியங்கள். அவர்களது மனநிலையை எத்திரோவின் மனநிலையுடன் ஒப்பிடுங்கள். அவர்களின்மீது மட்டுமல்ல, இஸ்ரவேலரை எதிர்த்த பண்டைய உலகத்தின் பல கோத்திரங்களின்மீது தேவன் நியாயத்தீர்ப்பை வழங்கியதிலிருந்து என்ன பாடங்களைக் கற்றுக்கொள்ள முடிகிறது?